

## MILL-ISTORJA TAT-TIGRIJA TAL-VITORJA

minn JOSEPH SERRACINO

## MINN FOMM IL-QADDIEFA U D-DILETTANTI (7)

**I**l-gimgha l-oħra Itqaj-na ma' Leli Cremona - anzjan Belti li bħal hafna dilettanti oħrajn, għalih Marsamxett kien l-aqwa distrett tar-Regatta bejn iż-żewġ gwerer, minkejja li r-riżultati uffiċjali jagħtuna stampa differenti.

Fil-fatt, hafna mill-intervistati jsostnu, li matul dan il-perjodu tas-snin, Marsamxett kien armat tajjeb u dejjem ta sfida qawwija fil-korsi l-kbar lid-distretti tal-Port il-Kbir. Izda l-introduzzjoni taż-żewġ korsi tal-Ferilli, u n-nuqqas ta' konfrontazzjoni diretta mal-Isla f'din il-korsa kienet id-daqqa tal-mewt għal dan id-distrett.

Għal hafna partitarji Beltin, in-nuqqas ta' din it-tigrija akkanita, ir-Regatta tilfet hafna mill-eċċitament li kienet iggib magħha din il-korsa, u minhabba hekk hafna dilettanti tilfu l-interess fir-Regatta Nazzjonali. Meta f'nofs is-snin 30, xi habrieka Beltin reggħu ri-organizzaw id-distrett mill-gdid u deher li beda jieħu r-ruħ faqqgħet it-Tieni Gwerra Dinjija ... sa hemm wasalna ma' Leli Cremona.

Il-lum ngħaddi biex inlaqqagħkom ma' Ġuzeppi Formosa - anzjan ta' 80 sena mill-Isla, li sakemm miet, ma shabu kien magħruf bħala 'In-Niger'. Ġuzeppi kien wiehed mill-aqwa attivisti Sengleani tar-Regatta li haddan dan id-distrett kemm bejn iż-żewġ Gwerer Dinjija kif ukoll fis-snin 50 u 60. Jien Itqajt ma' Ġuzeppi diversi drabi, kull darba niktbu xi silta interessanti mill-grajjiet li għadda minnhom matul il-karriera tiegħu bħala qaddief fl-opri Sengleani. Dawn is-siltiet qegħdin jiġu ppubblikati għall-ewwel darba:

*X'tiftakar dwar tfulitek u l-provi tad-dgħajjes fil-kanal?*

"... missieri kien barklor u n-nannu tiegħi wkoll. Bħal hafna familji oħra li kienu jgħixu madwarna konna fqar, għalkemm missieri kien xi ftit fortunat għax kien jaqlagħha ftit aħjar mill-barklori l-oħra peress li kien jaħdem u jitla' fuq il-bastimenti tal-gwerra. Missieri kellu familja kbira, u jien u ħuti meta kbirna konna ninzlu ngħinuh fid-dgħajja. Peress li kellu żewġ dgħajjes, mhux l-ewwel

darba li jien u wiehed minn ħuti konna nieħu xi vjaġġ mill-Ponta sad-dwana jew bil-kontra. Niftakar, li meta kien jasal żmien il-provi tad-dgħajjes wara l-festa ta' San Lawrenz, jien u hija Pawlu konna nħallu x-xogħol tad-dgħajja f'idejn missieri, u bħal hafna barklori li kienu jieqfu mix-xogħol konna noqogħdu naraw il-provi.

"Mhux l-ewwel darba, li waqt prova u oħra, kemm jien, hija u żgħażaġh oħra tamparna konna nitilgħu fuq xi dgħajja li tkun intgħażlet biex jieħdu sehem biha fit-tigrija, u sakemm jinbidel l-ekwipaġġ tagħha konna naqdfu biċċa triq fost l-għors kbir tagħna u tal-barklori, li bejn pinta nbid u oħra kienu jimpikawna ma' xulxin. Kien żmien ieħor!

"Jien niftakar il-Ponta ta' l-Isla mimlija bil-barklori u dilettanti, waqt li l-baħar ta' madwar il-ponta mimli dgħajjes, Frejgati, Kajjikki u Ferilli. L-isbaħ żmien tal-provi kien ikun l-aħħar għaxart ijiem qabel it-tigrija meta l-opri tat-tigrija ta' kull distrett kienu jidhlu għall-aħħar provi tat-triq minn Ras Hanzir sad-Dwana, għalkemm xi whud kienu jippreferu jibdeu mill-imħazen ta' Pinto.

"Marsamxett rari kienu jidhlu għaliex il-Beltin kienu jitharrġu fil-port l-ieħor, izda meta kienu jiġu, kienu jiġibu magħhom għadd kbir ta' dgħajjes u laneċ armati sa ruħ ommhom bin-nies, b'xi whud minnhom kienu jkunu ppreparati għall-glied."

*Bdejna bil-provi ... kif kienu jsiru dawn il-provi u xi tgħidli dwar il-qaddiefa?*

"... bejn wiehed u ieħor il-provi għadhom isiru l-istess. ... illum jibdeu f'nofs Lulju, ahna konna nibdeu wara San Lawrenz. Illum, il-qaddiefa li jieħdu sehem fir-Regatta huma kollha dilettanti - ahna konna barklori, u għalhekk ma kienx hemm bżonn ta' hafna taħriġ fid-dgħajja peress li x-xogħol tagħna kien bid-dgħajja s-sena kollha.

"Mhux l-ewwel darba konna naqdfu xi qadfa zejda biex isservina bħala taħriġ. Fil-provi ahna konna nieħdu t-triq kemm-il darba izda mhux minn Ras Hanzir sad-Dwana, dik hadniha kemm-il darba, izda ahna aktar



Marsamxett rebbieha tal-hames paljijiet tal-ewwel tar-Regatta fl-1910

konna naqdfu mill-Floating Dock sal-Ponta għalkemm mhux l-ewwel darba hadna t-triq mill-Break Water sal-Ponta u minn Pinto Wharf sal-Ponta. Ahna konna nippreferu li t-taħriġ tagħna jkun qrib il-Ponta biex nagħtu pjaċir li shabna li kienu jingabru fuq il-blat, xi whud minnhom saħansitra kienu jieqfu mix-xogħol tad-dgħajja biex isegwu dawn il-provi.

"Dwar il-qaddiefa, jien minn dejjem kont nisma' lil missieri jgħid li kienet issir għażla fost il-barklori u din is-sistema baqgħet issir anke fi żmieni kemm qabel kif ukoll wara l-gwerra. Illum peress li m'hawnx barklori, u l-qaddiefa huma kollha dilettanti, allura m'hemmx problemi fost il-qaddiefa kif kien jiġri qabel, meta l-Ponta kienet mimlija bil-barklori u hafna minnhom kienu jridu jaqdfu fir-Regatta.

Jekk il-lum, il-kumitat isib zaġġuħ tajjeb, jittgħu fid-dgħajja u jieħu sehem, izda fiz-żmieni l-istorja kienet differenti hafna ..."

*Xi tgħidli dwar it-tigrijiet tad-dgħajjes ta' qabel il-gwerra?*

"...it-tigrijiet ta' qabel il-gwerra kienu tigrijiet mill-aktar akkaniti u minhabba hekk fihom kien isir hafna glied. Semmejt il-glied, ma kinitx issir tigrija li fiha ma kienx jinjala' l-inkwiet, u xi kultant serju hafna u kienu jweggħu hafna nies. Hafna dilettanti akkaniti kienu jimlew l-opri tagħhom b'kaxxi mimlijin fl-inkwiet u injam u mal-ewwel sinjal tal-glied kienu jersqu f'dawk in-

naħat, u jekk josservaw lil xi whud min shabu nvoluti fih jibdeu iwaddbu l-fliexken u kull ma jkollhom fid-dgħajja jew Ferilla.

"Imbagħad xi ngħidu għall-pulizija, din kienet tersaq bil-laneċ tagħha biex tipprova tikkontrolla l-glied u tarresta xi nies... hawnhekk in-nies kienet idur għaliha wkoll. Mhux l-ewwel darba li wara l-ewwel korsa, dik tal-Ferilli, kien jinjala' hafna glied li kien jinfirex fuq l-art u l-baħar, b'mod speċċjali hdejn il-Pont ta' Laneċ, peress li hemm kienu jingabru hafna partitarji Beltin li kienu jiġu apposta għall-glied. Jien m'iniex ngħid li ahna ma kellniex nies tal-glied - tagħna kienu imqarrbin daqs tal-port l-ieħor, izda Bormla u l-Birgu kellhom ukoll...

*Imma kemm fil-fatt kienu akkaniti dawn it-tigrijiet?*

"... int lanqas biss tista' timmagineja ... ara, biżżejjed ngħidlek, li mhix l-ewwel darba, li jiem qabel it-tigrija smajna b'opri tat-tigrija li jiġu distrutti bin-nar jew mifqugħa bil-gebel minn partitarji avversarji, għas-sempliċi raguni li d-dgħajja jew Ferilla tkun aħjar jew ehfef minn tagħhom. Dawn il-vendikazzjonijiet aktarx kienu jsiru minn persuni mqabba minn persuni midhla tal-imħatri. Dawn l-attentati dejjem saru fis-satra tal-lejl. Darba ppruvaw ik-issru d-dgħajjes tagħna izda ahna konna għassa tagħhom u meta ġew il-Ponta hrignu għalihom ..."

*Nismagħhom jgħidu li hafna mill-opri li kienu jieħdu sehem*

*fir-Regatta kienu ta' sidien privati ... f'dak iż-żmien ma kinux jeżistu opri tad-distrett?*

"... l-opri kollha kienu tas-sidien privati jew tal-barklori, izda l-Kajjikki t-Twal kienu tad-distrett jew ta' xi partitarji. Dawn il-Kajjikki Twal, kienu hief hafna u mibnijin apposta għat-tigrija. Ahna kellna hafna Kajjikki ta' din ix-xorta, u kemm Marsamxett, Bormla u l-Birgu kellhom ukoll. Anke l-Kalkara kellhom tnejn! Kif għedtlek, dawn il-Kajjikki kienu tat-tigrija - ma kinux jaħdmu bihom bħal Kajjikki tal-Kopp li kien hawn hafna minnhom fiz-żewġ portijiet. Ahna kellna wkoll xi Ferilli, li kienu jaħdmu bihom matul is-sena, izda d-dgħajjes kienu tal-barklori li kienu jaħdmu bihom is-sena kollha...

*Meta xi dgħajja kien jiġriha xi hasra fit-tigrija, min kien iħallas l-ispejjeż tagħha biex tissexwa?*

"... normalment it-tiswijiet li kienu jsiru fuq xi h̄sarat li jgarrbu d-dgħajjes waqt it-tigrija ma kinux ikunu kbar - hafna mill-imghallmin kienu partitarji u allura kienu jsewwu dawn il-h̄sarat bla h̄las, izda t-tlestija tax-xogħol kien jiddependi hafna fuq ix-xogħol li jkollhom fil-mument. F'każi simili, ahna konna nsibu xi benefattur li kien jidhlo għall-ispejjeż u x-xogħol fuq l-opri privati jsir fi żmien qasir. Tinsix li dak iż-żmien ma kienx hemm il-kumitati li hawn illum, izda xi tliet jew erba' barklori li kienu jieħdu h̄sieb kollox huma."

*tkompli f'ħarġa oħra*